

Qarabağ ali qonaqları qarşılayır

İƏT-in 17-ci Zirvə görüşünün iştirakçıları Xankəndidə toplaşirlar

İslam dünyasının mühüm siyasi, iqtisadi və mədəni platformalarından olan İslam Əməkdaşlıq Təşkilatı (İƏT) üzv ölkələr arasında həmrəyliyi və əməkdaşlığı gücləndirmək məqsədilə 1969-cu ildə yaradılmışdır. 57 dövlətin bir araya gəldiyi, ortaq dini və mədəni dəyərlər əsasında formalaşan beynəlxalq qurum olan İƏT-in əsas məqsədi islam ölkələri arasında qardaşlıq və həmrəylik əlaqələrini genişləndirmək, ümumi maraqları qorumaq və müdafiə etmək, onların haqlı mövqelərini dəstəkləməkdir. Bu baxımdan dünyada sülh, həmrəylik və ədalət uğrunda mübarizə aparan İƏT islam ölkələrinin birliyi və inkişafı üçün güclü bir platformadır.

Azərbaycanın da bu böyük ailənin üzvü kimi yeri və rolu olduqca önəmlidir. Müstəqilliyini bərpa etdikdən sonra ölkəmiz islam həmrəyliyinə qoşularaq öz milli maraqlarını, mədəniyyətini və haqlı mövqeyini beynəlxalq səviyyədə qətiyyətlə müdafiə edir. İƏT ilə Azərbaycan arasındakı münasibətlər yalnız siyasi əməkdaşlıqla deyil, həm də ortaq dəyərlər və gələcəyə yönəlik birgə addımlarla zənginləşir. Ölkəmiz bu platformada öz ərazi bütövlüyü və suverenliyini müdafiə etməklə yanaşı, regionda sülh və sabitliyin bərqərar olması üçün dialoq və kompromis axtarışlarına üstünlük verir.

Azərbaycan təşkilatın demək olar ki, bütün üzvləri ilə sıx inteqrasiya, qarşılıqlı əməkdaşlığın dərinləşdirilməsi siyasətini yürüdür. Ölkəmiz Qazaxıstan, Özbəkistan, Qırğızıstan və Türkmənistanla Asiyadan Avropaya yükdaşımalardan təşkilini nəzərdə tutan "Şərq-Qərb" nəqliyyat dəhlizi çərçivəsində iqtisadi əlaqələ-

rini genişləndirərək, islam həmrəyliyinin nümunəsi kimi önə çıxır. İƏT ailəsi sırasında Azərbaycan həm öz suverenliyini və milli maraqlarını müdafiə edir, həm də islam həmrəyliyinin təməl prinsiplərini yaşadır.

Azərbaycanın İƏT-də yeri təkcə üzv ölkə olmaqla məhdudlaşmır. Ölkəmiz təşkilatın çağırışlarına - regionda sülh və sabitliyin qorunması, iqtisadi inkişaf, təhsil və mədəniyyət sahəsində əməkdaşlıq kimi məsələlərə xüsusi önəm verir. İƏT də öz növbəsində Azərbaycanın regional və beynəlxalq layihələrdə iştirakına şərait yaradaraq, ölkəmizin iqtisadi və sosial inkişafına tökan verir. Azərbaycan isə cavab olaraq İƏT üzvləri arasında dialoqun, əməkdaşlığın və qarşılıqlı anlaşmanın gücləndirilməsi istiqamətində ciddi və əməli addımlar atır, o cümlədən təşkilatın sülh və təhlükəsizlik məsələləri ilə bağlı təşəbbüslərində fəal iştirak edir, regionda davamlı sülhün təmin olunmasında aparıcı rol oynayır.



İƏT və Azərbaycan arasındakı münasibətlər həm tarixi köklərə, həm də gələcəyə yönəlik strateji perspektivlərə əsaslanır. Bu birlik Azərbaycanın beynəlxalq aləmdə mövqeyinin möhkəmlənməsi, ölkəmizin dəyər və maraqlarının dünya səviyyəsində müdafiəsi baxımından əvəzsiz əhəmiyyət daşıyır.

Bu mənada İƏT Xarici İşlər Nazirləri Şurasının (XİNS) 2025-ci il 21-22 iyunda İstanbulda keçirilən 51-ci sessiyası Azərbaycan üçün çox böyük əhəmiyyət kəsb edir. Sessiyanın yekununda "İstanbul Bəyannaməsi" və ölkəmizin təşəbbüsü ilə

irəli sürülmüş 5 qətnamə qəbul olunub. Tədbir zamanı Qərbi Azərbaycan İcması ilə bağlı qətnamənin qəbul olunması da əlamətdar hadisə hesab edilir. Qeyd edək ki, İslam Əməkdaşlıq Təşkilatı çərçivəsində ilk dəfə qəbul olunan "Hazırkı Ermənistan ərazilərindən zorla və sistematik şəkildə didərgin salınmış azərbaycanlıların qayıdış hüququ" adlı qətnamədə təşkilata üzv ölkələrin Qərbi Azərbaycan İcmasının öz yurdlarına ləyaqətli qayıdış hüququna dəstəyi ifadə olunmuş, eləcə də Ermənistan tərəfindən icmanın hüquqlarının inkar edilməsi qınanılmışdır.

İqtisadi sahədə də Azərbaycan İƏT ilə əməkdaşlığa xüsusi diqqət verir. Ölkəmiz İƏT üzvləri ilə ticarət əlaqələrinin genişləndirilməsi, investisiyaların təşviqi və enerji sahəsində birgə layihələrin həyata keçirilməsi istiqamətində fəal təşəbbüslər irəli sürür. Enerji resursları ilə zəngin olması səbəbindən Azərbaycan İƏT ölkələri arasında enerji əməkdaşlığının gücləndirilməsində önəmli rol oynayır, eləcə də Qafqaz regionunda yaradılan nəqliyyat və enerji dəhlizləri vasitəsilə üzv ölkələr arasında iqtisadi inteqrasiyanın inkişafına şərait yaradaraq dəstək verir.

Mədəniyyət və təhsil sahəsində də Azərbaycan islam həmrəyliyinin inkişafına köməyini əsirgəmir, bu sıradan müxtəlif təqaüd proqramları, gənclərin təhsili və mədəni mübadilə layihələri həyata keçirir. Ölkəmiz həmçinin İƏT-in Mədəniyyət və Təhsil Fonduna çox mühüm töhfələr verərək islam ölkələri arasında təhsil və elm sahəsində əməkdaşlıq əlaqələrinin genişləndirilməsinə çalışır. Bu təşəbbüslər üzv ölkələr arasında qarşılıqlı anlaşmanı və milli-mənəvi dəyərlərin qorunmasını təmin edir. Bundan başqa, Azərbaycan İƏT çərçivəsində humanitar fəaliyyətlərdə də iştirak edir, ehtiyac sahiblərinə yardım göstərilməsi, miqrant və qaçqın məsələlərinin həllində təşkilata dəstək olur. Ümumilikdə Azərbaycanın İslam Əməkdaşlıq Təşkilatındakı fəal mövqeyi və təşəbbüsləri ölkəmizin beynəlxalq nüfuzunu artırmaqla yanaşı, islam dünyasında həmrəyliyin möhkəmlənməsinə də dəyərli töhfələr verir.

Bu fəal əməkdaşlıq və həmrəylik çərçivəsində iyulun 3-4-də Xankəndidə keçiriləcək İslam Əməkdaşlıq Təşkilatının Zirvə görüşü xüsusi əhəmiyyət daşıyır və Azərbaycanın bu böyük təşkilatdakı mövqeyini daha da gücləndirir. Qeyd edək ki, İƏT mütəmadi olaraq üzv dövlətlərin yüksək səviyyədə bir araya gəldiyi zirvə görüşləri keçirir. Bu toplantılar təşkilatın fəaliyyətinin is-

tiqamətlərini müəyyənləşdirmək, üzv ölkələr arasında əməkdaşlığı gücləndirmək və ümumi problemlərə birgə həll yolları tapmaq baxımından böyük əhəmiyyət kəsb edir. Son illər keçirilən zirvə görüşlərində iqtisadi inkişaf, təhlükəsizlik, humanitar yardım və mədəni mübadilə kimi əsas mövzular prioritet kimi götürülmüş, islam dünyasında həmrəyliyin möhkəmlənməsi məqsədilə mühüm qərarlar qəbul edilmişdir.

Belə bir zəngin ənənənin davamı olaraq Xankəndidə keçirilən İƏT-in 17-ci Zirvə görüşü ölkəmiz üçün həm strateji əhəmiyyətə malikdir, həm də Azərbaycanın regionda sülh və əməkdaşlıq mesajını beynəlxalq aləmə çatdırmaq üçün unikal imkan yaradır. 2023-cü ilin noyabrında Daşkənddəki 16-cı Zirvə toplantısından sonra Xankəndidə keçiriləcək növbəti analoji tədbir Azərbaycan və bütövlükdə İƏT üçün mühüm əhəmiyyət kəsb etməklə yanaşı, həm də ölkəmizin beynəlxalq arenadakı nüfuzundan və islam dünyasında mühüm ölkə olmasından xəbər verir. Azərbaycanın İƏT-də fəal iştirakı və belə yüksək səviyyəli tədbirə evsahibliyi etməsi həmçinin ölkəmizin regionda sülhün, əməkdaşlığın və həmrəyliyin təşviqindəki rolunu bir daha təsdiqləyir.

*Züleyxa ƏLİYeva,
"Azərbaycan"*



azerbaijan-news.az